

ሓዲስ ዓመት

ዘመነ ሉቃስ

መስከረም 1 2011 ዓ.ም. (መስከረም 11 2018)

ንባባት: 1ቆሮን 11:17-25፥ ያዕ. 2:1-12፥ ግ.ሐ. 5:12-17፥ ዮሐ 1:19-37

ምስባክ:

1. ወትባርክ አክሊለ ዓመተ ምሕረትከ፥ ወይጸግቡ ጠላተ ገዳም ወይረውዩ አድባር በድው። “ምጅማር ዓመተ ምሕረትካ ትባርኻ፥ በረኻታት ብጠለት ይጸግቡ፥ ጎቦታት በረኻ ይረውዩ” መዝ. 65:11~12።
2. አድነነኒ እግዚአ እምእለ ሮዱኒ እስመ ይኄይሉኒ ወአውጽአ እሞቅሕ ለነፍስዮ ከመ እግነይ ለስምከ እግዚአ፥ “ ንስምካ ምእንቲ ከምስግነካ ካብቶም ኃይሎሚኒ ዘለዉ ጸላእተይ አውጽአኒ” መዝ. 142:6~5።

ርሑስ ብዓል ሓዲስ ዓመትን ብዓል ቅዱስ ዮሐንስን ይግበረልና። ዓመት ሓሊፉ ዓመት ክትክእ እንከሎ ፍሉይ ተዘክሮ እዩ ዘቐርበልና። ንውሃቢ አምላኽ አብዛ ዝሓለፈት ዓመት ንኹሉ ዝሃበና ዝገበረልና ብልቢ ተመስገን ክንብሎ ግቡእና እዩ። ንድሕሪት ግልጽ ኢልና ሕይወትና እንተ ጠመትና ምናልባት ከም ግብርና እንተ ዝኸደና ብዙሕ ነዚ ብዓል አይ መብዓልናን እንተ ኹነ ፈቃር አምላኽ ካብ ፍቕሪ ተላዲሉ ነዚ እንጅምሮ ብዓል ስለ ዘብቅዓና ተመስገብ ኢልና ንዝወደቕናዮ ምሓረኒ እናበለና ብዝተሓደስን አብ ጸጋ አምላኽ ተአማሚና ነዚ ዓመት ንጀምሮ። 2011 ዓ.ም. ብናይ ዓድና አቆጻጽራ ንጅምር አሎና፥ እዚ ዓመት ዓመተ ሉቃስ እዩ ብፍሉይ ነቲ ሉቃስ ወንጌላዊ ዘበስሮ ወንጌል እና አስተንተና ክንሓልፎ ዝበለጸ እዩ።

ሓዲስ ጉዕዞ ሕይወት ብሓዲስ መንፈስ ክንጅምሮ ልብና ክፉት ንኹሉ አብ ዝሓለፈ ፈሊጥና ከይፈልጥና ዝወደቕናዮ አሓዲስና ቅዱስ ሕይወት ሰላም ዝመልኦ አብ ጸጋ አምላኽ ተመርኩስና ንጀምሮ። ጽቡቕ ዝጀመረ ዳርጋ ፍርቂ ዝበጽሖ ከምዝብሃል ንሓዲስ ዓመት ብዕሩፍን ሰላም ዝመልኦ መንፈስ ንጀምሮ። አብዚ ክንዝንግዎ ዘይብልና ንኹሉ አብ ኢድ አምላኽ አምቢርና ብመንፈስ አምላኽ ክንምራሕ ቍርጽ ፍቓድ ንግበር ሽዑ አምላኽ ባዕሉ ዝጎደለ እናመልኦ ክመርሓና እዩ።

ሓዲስ ዓመት ነዚ ዝስዕብ ነገራት ሒዝና ክንጅምሮ እንከሎና ሕጉስ ሕይወት ክንርኢ ኢና።

1. **ንዝሓለፈ ኃጢአትካ ብንስሓ ዓጺኻ ምኽኣል።** ንሓዲስ ዓመት ብንጹሕ ልቢ ክንጅምሮ ይግባእ። ሕይወትና ንዝሓለፈ ጌጋና አበሳና ሒዝና ክንጅምሮ አይግብእና ስለዚ ምስ አምላኽን ሰብን አብ ምሉእ ዕርቂ እንከሎና ክንኣትዎ ይግባእ። ሰላም ፍቕሪ ሕድገት ዝለበሰ ሕይወት ዝለበሰና ክንከውን አሎና ዓመትና ፍረ ክህልዎ።
2. **ካብ ዝሓለፍ ሕይወትና ተማሂርና ንእንኣትዎ ዓመት ንጠቐመሉ።** ሰብ ካብ ዝሓለፈ እዩ ዝምሃር። ዝሓለፈ ዓመት ዘይተዓወትናሉ ሎምዘበን ክንዕወት ተበግቦ ንውሰድ። ዝሓለፈ ጌጋታት መአረሚ መምሃሪ ክኹኑና እንከለዉ ሽዑ እዩ አብ ሕይወትና መንፈሳውን ልቦናውን ዕብየት ክነርኢ እንኽእል። ብዝሓለፈ ተማሂርካ ምኽኣል የድሊ።
3. **ንሓዲስ ዓመት ብኽፉት ልቢ ምጅማሩ።** ንጹሕን ግሩህን ዝኹነ ክፍኣት ዘይሓዘ ልቢ ሒዝና ዓመትና ንጀምሮ። ምስ አረጊት ሕይወትና አይንኣተዎ ዓመትና።

- 4. **አብ ጉዕዞ ሕይወትና ኩሉ ጊዜ ዘዓንቅፍ ክህሉ ስለ ዝኾነ ከይንወድቕ ምስትውዓል የድልየና።** ኩሉ ጊዜ ዕጡቓት ስንድዋት ኩኑ ይብለና ኢየሱስ። ንፈተና ንጽልኢ፣ ንኃጢአት ክንዋጋእ ድልዋት ክንከውን ኣሎና እዚ መንፈስ እንተ ኣሎና ሽዑ ንኣምላኽ ክነሓጉሶ ኢና። ዓመትና ሓቂ ፍቅሪ ሰላም ዝነገሶ ክኸውን ናይ ነፍስወከፍና ተራ ይሓትት። ዘራእቲ ሰላምን ፍቕርን ክንከውን ከም ዘሎና ፈሊጥና ንኣምላኽ ሓግዘኒ ንበሎ።
- 5. **ዝወሃበና ዘሎ ዓመት ክነፍሪየሉ ምእንቲ እዩ።** ኣምላኽ ጊዜ ዝህበና ብዝያዳ ክንፈልጦ ክንፈትዎ ኣብኡ ክንቀርብ ምእንቲ እዩ። ክርስትያን ኣብ ጉዕዞ ቅድስና ዝርከብ ፍጡር ስለ ዝኾነ ኣብ ሕይወቱ ንቅድስና ክተሓሓዞ መጻዋዕታኡ እዩ። ኣብ መወዳእታ ኣብ ሰናይ ግብርና ገለና 30፣60፣ 100 ፈሪና ክንክእል ኣሎና።

ሓዲስ ዓመት እምብኣር ብዝተሓደሰ መንፈስ ክንጅምሮ እንከሎና ጥራሕ እዩ ትርጉም ዝህልዎ እሞ ንኣምላኽ ኣጀሚሩ ከፈጽመና ንለምና። ጉዕዞ ቅድስና ነዚ ዓመት ንጅምር ኣሎና ስለዚ ስንቂ ዕጥቂ የድልየና። ን365 መዓልታት ክንጉግዝ ኢና ናይ ብሓቂ ፍሉይ ምቅርራብ የድልየና። ኣብ መንጎ ከይንደክም ካብ መገዲ ከይንወጽእ ከምኡ መገዲ ከይጠፍኣና፣ ሰባት ካብ ጉዕዞና ከየዘንግዑና ዓቢይ ኣድህቦ የድልየና። ኣምላኽ ነዚ ዓመት ኣጀሚርካ/ኪ ኣሎኹ እሞ ተሓባባር/ርኒ እናበለ ይሓተና ኣሎ። ኣምላኽ ኩሉ ዝኾነል ከንሱ ክንተሓባበሮ ይደሊ ኣሎ።

ምስ ማርያም ኣደና ኮና ንኹሉ ድላይ ኣምላኽ ክንገብር ክንሰምዕ “ሕራይ” ንበል። ንኹሉ ኣብ ኢድካ ኣንብሮ ኣሎኹ ኣብ ኩሉ ንስኻ እትደልዮ ምርሓኒ ልክኸኒ ክሰምዓካ ክእዘዘካ ፍቓደኛ እየ ኢልና ብመብጽዓ ዓመትና ንጀምሮ እሞ ዝተረፈ ባዕሉ ክኣል ኩሉ ኣምላኽ ክሕግዘና እዩ።

ቅ. ዮውሓንስ መጥምቕ፡

ሓዲስ ዓመትና ምስ ቅ. ዮውሓንስ ሞቱ እናዘከርና እና እንጅምሮ ዘሎና፣ እዚ ኸአ ብሰለስተ ምኽንያት እዩ፡ **1.** ቅ. ዮውሓንስ ናይ ብሉይ ኪዳን ዓጻዊ ነቢይ፣ ናይ ሓዲ ኪዳን ከፋቲ እዩ። ናይ ክርስቶስ ፊተውራሪ ቃል ኣዋጁ ነጋሪ እዩ። ሰባት ንኣምላኽ ዝኸውን ሕይወት ሒዞም ክርከቡ ዝዕድም እዩ። **2.** ቅ. ዮውሓንስ ስብከቱ ንንስሓ ንተሓድሶ ዝዕድም ስለ ዝኾነ ማለት “ንንስሓ ዝበቅዕ ፍረ ግበሩ” “መንግስተሰማይ ቀሪባ እያ” እናበለ ስለ ዝሰበኸ እዩ። **3.** ቅ. ዮውሓንስ ንሓቂ ኣብ ቅድሚ ኩሉ ክሰብኽ ክጭጭ ዘይበሎ ዓቢ ነብይ፣ ንሰባት ኣብ ኢየሱስ ክበጽሑ መገዲ ስለ ዝሓበረ ብፍሉይ ኣብ ምጅማር ሓዲስ ዓመት ብዓሉ ነኽብር።

ሕዝብና ኣብ ሓዲስ ዓመት ንምስንዳው ብሰሙን ጳጉሜ ማይ ጸሎት ይሕጸቡ እዚ ናይ ምንጻሕን ምሕዳስን ምልክት ንሓዲስ ዓመት እዩ። ድሮ ዓውደ ዓመት ከአ ሽጉ ወሊዑ “ዓኾኻይ ዓኾኻይ ሓምሊ ቍራዕ ውጻእ ግዓት እኽለ እቶ እናበለ ንዝበለየን ዝኣረገን ኣቕሓ ይድርቢ፣ እዚ ኸአ ናይ ዝሓለፈ ዓመት ኣረጊት ኣተሓሳስባ ጠባይን መንፈስን ደርብዩ ንሓዲስ ዓመት ብሓዲስ መንፈስ ክርስቶስ ኪቕበሎ ከምዝግብኦ ንምዝኽኻር እዩ። ሽግ ወይ ቆልቋል ምውላዕ ቅዱስ ዮውሓንስ መጥምቕ ፊተውራሪ ብርሃን ስለ ዝኾነ ማለት ናይ ክርስቶስ ምስክር ከም ዝኾነ ንምግላጽን ሓዲስ ዓመት ብብርሁ መንፈስ ክንጅምሮ ንማለት እዩ።

ዮውሓንስ ሰባኽ/መስካሪ ሓቂ፡

ቅ. ዮውሓንስ ብኹሉ ንክርስቶስ ይመሳሰሎ። ኣብ ልደቱ ኣብ ተልእኮኡን ኣብ ሞቱን ተመሳሲ። ካብ መጀመርያ ባዕሉ ከምዝበሎ ንክርስቶስ መገዲ ጸራጊ ስራኽ ኣሳእኑ ክፈትሕ ዘይግብኦ እንከሎ ንሰባት ተንሰሑ ተሓደሱ ኣብ መንጎኹም መድኃኒ ይመጽእ ኣሎ ኣናበለ ኣሰናድዩ። ዮውሃንስ ንሓቂ ኣብ በረኻ ኣብ ከተማ ኣብ ቤት ነጋውስ ኣብ ቤተ ጸሎት ኣብ ኩሉ ሰቢኽዎ እንተ ኾነ

እቲ ዝሰበኹ ብፍላይ ንመራሕ ሃገር ሄሮዱስ ስለ ዘይተሰማምዖ ኣብ ቤት ሞቕሕ ኣእትዩ ቀቲልዎ። ብዙሕ ጊዜ ኣብዛ እንነብራ ዓለም ንሓቂ ዝምስክር ሞት እዩ ዕጫኡ።

ሄሮዱስ ገፋዒ መራሕ ሃገር እዩ ነሩ ንሓቂ ዝፈርሕ ንኹሉ ዝገብሮ መምዘኒኡ ምስ ስልጣኑን ምስ ድለታቱን ኣብ ግምት ኣእትዩ እምበር ፍርሃት ሓቂ ወይ እውን ክብሪ ሰብ ኣይነበሮን። ዮውሓንስ ነዚ ጨካን መራሕ ሃገር ብዘይሰግአት ደፊሩ ካብ ኃጢአቱ ክምለስ ነገርዎ። እዚ እዩ ሎሚ ኣብ ዓለምና ኣብ ዓድና ዘድሊ ዘሎ ንሓቂ ብዝኾነ ምኽንያት ከይንደፍና፣ ኣብ ገለ እዋን ፈሪሕና ተሰኪፍና ክንደፍና ከሎና ኃጢአት ንገብር። እዚ ኸኣ ኣብ ሕይወትናን ሕይወት ካልኣትን ዓቢ ጸልማት የምጽእ። ቅ. ዮውሓንስ ብሰንኪ ሓቂ ምዝራቡ ንሞት ተፈሩዱ ሎሚ ንሕና ንሓቂ ኢልና እንኸፍሎ እንታይ ኣሎ? ብርግጽ ኣብ ገለ እዋን ክኸብደና ይኸእል እዩ ሥጋ ዝለበሰና፣ ክንገብሮ ዘሎና ኣብ ሓቂ ደፋራት እሞ ኩልና ዝዓበና ዝንኣስና ንኸፍአት ክነጽትእ ንሓቂ ክንክተል ናይ ሎሚ ዕለት ፍሉይ ተዘክሮ እዩ።

ንቅዱስ ዮውሓንስ ኣሕሊፎም ሂቦሞ ይብል ንኢየሱስ እውን ኣሕሊፎም ሂቦሞ ንተኸተልቱ በብዘመኑ ኣሕሊፎም ሂቦሞም ይህብዎም ኣለዉ። ክርስትያን ብርሃን ዓለም ኢና ምኽንያቱ ኣብቲ ጽንኩር እዋን ሓቂ እምነትና ክንምስክር ስለ ዘሎና ስለዚ ምእንቲ ሓቂ ምእንቲ እምነትካ ክትሓልፍ እንከሎኻ ክብሪ ቅድስና እዩ ዓሰቡ።

ዘሎናዮ ዘመን ሓደ ካብቲ በዳሂ ፈተናታት ዝገጥመና ኣብ እምነትና እዩ ኮይኑ ዘሎ። ሎሚ ሰባት ደፊሮም እምነትኩም ሓቂ ኣይ ኮነን። ኣብ ጣኦት ኢኹም እትኣምኑ፣ መራሕትኹም ሓሳዊ ሕይወት እዮም ዝነብሩ፣ ሕሉፍ ሓሊፍዎም ብድፍረት ቤተ ክርስትያንኩም ብመንፈስ ቅዱስ ኣይትምራሕን እያ እናበሉ እዝን ካልእን ዳርጋ ንገለ ኣብ ክሕደት እምነቶም ንገለ ኸኣ ኣብ ምጥርጣር ኣብጺሕዎም እንርእዮ ዘሎና ሓቂ እዩ። እንተኾነ ሓቂ ብብዝሒ ዘረባን ብስም ጨራሕካን ኣብ መራኸቢ ብዙሓን ብስም ተዛረብካን ኣይኮነትን እትርከብ ሓቂ ኣብ ክርስቶስን ኣብ ቤተ ክርስትያንን ኣብቶም ብሓቂ ብእምነት ዝጉዓዙን ጥራሕ እያ እትርከብ፣ ኣብ ታሪኽ ክርስትናና በብእዋኑ ደቂ ድያብሎስ ንቤተ ክርስትያን ገለ ኣብ ውሽጣ ናታ ተመሲሎም ገለ ኸኣ ካብኣ ተፈንጨሎም ከጥፍእዎ ጽዒሮም እንተ ኾነ ንሶም ድኣ ጠፍኡ እዚ ኸኣ መንፈስ ቅዱስ ባዕሉ ስለ ዝመርሓ እምበር ኃይሊ ሰባት ኣይኮነን። ለእመ እግዚአብሔር ምስሌነ መኑ ይክለነ ዝብል ትምህርቲ ቅ. ጳውሎስ ሓቂ እዩ።

ክርስቶስ ባዕሉ ኣፍደገታት ሲኦል ኣይክስዕርዎን እዮም ኢሉና። ዝመጽኦ ይምጸእ ዝወረደ ይውረድ ኩሉ ጊዜ ጽኑዕ እምነት እንተ ኣልዩና ህላዌ ክርስትያን ዝተረጋገጸ እዩ። ዝኸፍኦ ኮይኑ ዘሎ ሰብ ሎሚ ንኣምላኽ ብገንዘብ ብምቕት ዓለም ተኪእዎ ኣብ ንኣይ ይጥዓመኒ ዘንቢሉ ንርኢ ኣሎና። ልቢ ብዙሓት ተሰሊቡ ኣምላኽ የለን ኣየድልን ገለ እዋን ከኣ ነቲ ሓቂ እምነት ኣብ ድላይካ ጠምዚዝካ ንሓቂ በቲ ንስኻ እትደልዮ ጠዊኻ ንብዙሓት የውሃት ኣታሊልካ ምኽኣል ናይ ዘመና ፋሽን እዩ እንተ ተባህለ ምግናን ኣይኮነን።

ቅዱስ ዮውሓንስ “ተነስሑ ተመለሱ” ኢሉ ሎሚ እውን ይዛረበና ኣሎ። ንንስሓ ንዕርቂ ኣፍልብና ከፊትና ኣብ ቤት ኣቦና ክንኣቱ እዋኑ ዝሓቶ ዕድመ ኣምላኽ እዩ። መንፈስ ሓዲስ ዓመት ከኣ በዚ ክጅምር እዩ ድለት ክርስቶስን ቤተ ክርስትያንን እሞ ኣሕዋተይ ሎሚ ከመሎና ልብና ሕይወትና ኣበሎ ምስ መን እጉዓዝ ኣሎኹ ኢልና ዓመትና ክንጅምር ከሎ ክንቅደስ ክንዕወት ይግብኣና።

ኣብ ኤርምያስ ነቢይ ኣብ 1:17-19 ዘሎ እንተ ኣንበብና “ተንስእ ሕቋኻ ተዓጠቕ እቲ ኣነ ዝእዝዝካ ኹሉ ንገሮም ኣይትፍራሕ ኣነ ምስኻ ኣሎኹ፣ ኪዋግኡኻ እዮም ግናኽ ምእንቲ

ክሕልወካ እነ ምስካ እየ አይክስዕሩኻን እየም” ንረክብ። ንኤርምያስ አብቶም መራሕቲ ሃገር ናይ ሰመናዊ መንግስቲ እስራኤል ንሓቂ ክሰብኻ አብ አምላኽ ክምለሱ ክንስሑ ብድፍረት ክነግር ተላኢኹ። ብሓቂ ከቢድ ሓላፍነት እዩ እንተ ኾነ አምላኽ ሒዝካ እትልክኻ ክበዱ ተቐባልነቱ ብዘየገድስ አብቲ አምላኽ ዝደልዮ ምብጽሕ እዩ ተራኻ። ሎሚ ንሕና ሰበኽትን ተላክኽትን አብጻሕትን መልእኽቲ አምላኽ ኢና። ከም የውሓንስ መልእኽትና እናአብጻሕና ሞት በቶም መልእኽቲ አምላኽ ክቕበሉ ዘይደልዩ እንተ መጻና ክንቅበል ትሑዛት ኢና። ንኤርምያስ እነ ምላኻ አሎኹ ዝበለ አምላኽ ሎሚ እውን ምስ ቤተ ክርስቲያኑ ምስ ህዝቡ አሎ ሓንትስ አሚና አብኡ ንመለስን ንስማዓዮን።

ሎሚ በዚ ብሩኽ ዕለት እምብኦር ንቅዱስ ዮውሓንስ ነቲ አብኡ ዝነበረ እምነትን ትብዓትን ተኸቲልና ከምኡ አብዛ እንጅምራ ዘሎና ዓመትና አብ ኩሉ ንሓቂ ክንምስክር ንአምነትና ክነብሮ ክንምስክሮ ክሕግዘና ንለምኖ።

ዓመት ሰላምን ፍቕርን ብልጽግናን ይግበረልና። ብሩኽ ሓዲስ ዓመት ብፍላይ አብ ሃገርናን ዓለምናን ምሕረት ወሪዱ ሰላም ፍቕሪ አብ ኩሉ የውርደልና እናበልኩ ንኹልኹም ርሑስ ብዓል ሓዲስ ዓመትን ቅዱስ ዮውሓንስ እብል።

አባ ንጉሠ ፍሥሓ